

# ಆಂಬಿ ದಾಸ್: ಅನಿವಾರ್ಯ ರಾಜೀನಾಮೆ

ಭಾರತದಲ್ಲಿ 13 ಕೋಟಿ ಬಳಕೆದಾರರು ಇರುವ ಫೇಸ್‌ಬುಕ್ ಅತ್ಯಂತ ಜನಪ್ರಿಯ. ಜೂಕರ್‌ಬರ್ಗ್ ಒಡೆತನದ ಫೇಸ್‌ಬುಕ್, ವಾಟ್‌ಸ್ಯಾಪ್ ಮತ್ತು ಇನ್‌ಸ್ಟಾಗ್ರಾಮ್ ಇವುಗಳಿಗೆ ವಿಶ್ವದಾದ್ಯಂತ 300 ಕೋಟಿ ಬಳಕೆದಾರರಿದ್ದಾರೆ. ಪ್ರಭಾವಶಾಲಿ ಸಂಸ್ಥೆ ಫೇಸ್‌ಬುಕ್‌ನ ಭಾರತ ಮತ್ತು ದಕ್ಷಿಣ ಕೇಂದ್ರ ಏಷ್ಯಾದ ನೀತಿ ನಿರೂಪಣೆಯ ಮುಖ್ಯಸ್ಥೆ ಆಂಬಿ ದಾಸ್. ಕಳೆದ ತಿಂಗಳು ಈಕೆ ಅನಿವಾರ್ಯವಾಗಿ ಕೆಲಸಕ್ಕೆ ರಾಜೀನಾಮೆ ನೀಡಿದರು. 'ಸಾಮಾಜಿಕ ಸೇವೆಯಲ್ಲಿ ತೊಡಗುವುದಕ್ಕಾಗಿ ರಾಜೀನಾಮೆ ಕೊಟ್ಟಿದ್ದಾರೆ' ಎಂದು ಫೇಸ್‌ಬುಕ್ ಪ್ರಕಟಣೆ ತಿಳಿಸಿತು. ಸಾಮಾಜಿಕ ಸೇವೆ ಎಂದರೇನು? ಆಂಬಿ ದಾಸ್ ರಾಜೀನಾಮೆ ಕ್ಷೇತ್ರಕ್ಕೆ ಇಳಿಯುತ್ತಾರೆಯೇ... ಎನ್ನುವುದಿಗ ಪ್ರಶ್ನೆ.



ಅದಕ್ಕೂ ಮುನ್ನ ರಾಜೀನಾಮೆಯ ಹಿನ್ನೆಲೆ ಗಮನಿಸಬೇಕು. ಎಲ್ಲ ಶುರುವಾದದ್ದು ಭಾರತದ ಫೇಸ್‌ಬುಕ್‌ನಲ್ಲಿ ದ್ವೇಷದ ಬರಹಗಳ ಹೆಚ್ಚಳದ ಆರೋಪದಿಂದ. ವ್ಯಕ್ತಿ ಅಥವಾ ಸಮುದಾಯದ ವಿರುದ್ಧ ದ್ವೇಷ ಹರಡುವ, ಕೋಮು ಗಲಭೆಗಳಿಗೆ ಕುಮ್ಮಕ್ಕು ನೀಡುವ ಬರಹಗಳ ವಿರುದ್ಧ ಫೇಸ್‌ಬುಕ್ ತನ್ನದೇ ಆದ ನಿಯಮಗಳನ್ನು ಹೊಂದಿದೆ. ದೂರು ಬಂದರೆ ಪರಿಶೀಲಿಸಿ ತಕ್ಷಣ ಬರಹಗಳನ್ನು ಕಿತ್ತು ಹಾಕುವುದೂ ನಡೆದಿದೆ. 'ಭಾರತದಲ್ಲಿ ಫೇಸ್‌ಬುಕ್‌ನ ಈ ಕೆಲಸ ಪ್ರಾಮಾಣಿಕವಾಗಿ ನಡೆದಿಲ್ಲ. ಆಳುವ ಬಿಜೆಪಿಯ ಪರವಾಗಿ ಇರುವ ಇಂತಹ ದ್ವೇಷಬರಹಗಳಿಗೆ ರಿಯಾಯ್ತಿ ನೀಡಲಾಗುತ್ತಿದೆ. ಆಂಬಿ ದಾಸ್ ಬಿಜೆಪಿಯ ಪರವಾಗಿ ಕೆಲಸ ಮಾಡುತ್ತಿದ್ದಾರೆಂಬ ಆರೋಪವಿದೆ. ಹಿಂದುತ್ವವಾದಿಗಳು ಮತ್ತು ಬಿಜೆಪಿಯವರು ಹರಡುವ ದ್ವೇಷಮಯ ಸುದ್ದಿಗಳ ಬಗ್ಗೆ ಆಂಬಿ ದಾಸ್ ವ್ಯುಧಿ ನೀತಿ ಹೊಂದಿದ್ದಾರೆ' ಎನ್ನುವ ಲೇಖನವೊಂದು ವಾಲ್‌ಸ್ಟ್ರೀಟ್ ಜರ್ನಲ್‌ನಲ್ಲಿ ಪ್ರಕಟವಾಯಿತು.

ಈ ಬಗ್ಗೆ ತನಿಖೆ ನಡೆಸಬೇಕೆಂದು ಕಾಂಗ್ರೆಸ್ ಪಕ್ಷವು ಜೂಕರ್‌ಬರ್ಗ್‌ಗೆ ಪತ್ರ ಬರೆಯಿತು. ರಾಹುಲ್ ಗಾಂಧಿ ತಮ್ಮ ಟ್ವಿಟ್ಟರ್‌ನಲ್ಲಿ 'ಬಿಜೆಪಿ ಮತ್ತು ಆರೆಸ್‌ಎಸ್ ನಿಯಂತ್ರಿತ ಫೇಸ್‌ಬುಕ್ ಮತ್ತು ವಾಟ್‌ಸ್ಯಾಪ್ ಎಂದು ಕುಟುಕಿದರು. ಶಿವಸೇನೆಯೂ 'ಆಂಬಿ ದಾಸ್ ನರೇಂದ್ರ ಮೋದಿಯ ಅಭಿಮಾನಿ. ಫೇಸ್‌ಬುಕ್‌ನಲ್ಲಿ ಮುಸ್ಲಿಂ ವಿರೋಧಿ ದ್ವೇಷ ಭಾಷಣಗಳನ್ನು ಹಂಚಲು ಅವಕಾಶ ಕೊಡುತ್ತಿದ್ದಾರೆ' ಎಂದು ದೂರಿತು.

ಇದಕ್ಕೆ ಪೂರಕ ಸಾಕ್ಷ್ಯವೆಂಬಂತೆ, 2014ರ ಚುನಾವಣೆಯಲ್ಲಿ ನರೇಂದ್ರ ಮೋದಿ ಗೆಲ್ಲುವುದಕ್ಕೆ ಒಂದು ದಿನ ಮುನ್ನ ಸ್ವತಃ ಆಂಬಿ ದಾಸ್ ಪೋಸ್ಟ್ ಮಾಡಿದ 'ನಾವು ಮೋದಿಯವರ ಸಾಮಾಜಿಕ ಜಾಲತಾಣ ಪ್ರಚಾರಕ್ಕೆ ಕಿಡಿ ಹಚ್ಚಿದೆವು' ಎನ್ನುವ ಹೇಳಿಕೆ ಬಹಿರಂಗವಾಯಿತು. ಮುಸ್ಲಿಂ ದ್ವೇಷದ ಪೋಸ್ಟ್ ಒಂದನ್ನು ಆಕೆಯೇ ಖುದ್ದಾಗಿ ರಿಟ್ಯಾಟ್ ಮಾಡಿದ್ದೂ ಗೊತ್ತಾಯಿತು. 40 ಸ್ವಯಂಸೇವಾ ಸಂಸ್ಥೆಗಳೂ ಒಟ್ಟಾಗಿ ಆಂಬಿ ದಾಸ್ ವಿರುದ್ಧ ಜೂಕರ್‌ಬರ್ಗ್‌ಗೆ ದೂರು ನೀಡಿದವು. ಅದುವರೆಗೆ ಫೇಸ್‌ಬುಕ್‌ನಲ್ಲಿ ಪ್ರತಿದಿನವೂ ಕುಟ್ಟುತ್ತಿದ್ದ ಕೋಟ್ಯಂತರ ಜನರಲ್ಲಿ ಬಹುತೇಕರಿಗೆ ಆಂಬಿ ದಾಸ್ ಹೆಸರು ಗೊತ್ತಿರಲಿಲ್ಲ. ಈ ವಿವಾದದ ಬಳಿಕ ಆಂಬಿ ದಾಸ್ ಒಮ್ಮಿಂದೊಮ್ಮೆಲೆ ಜನಪ್ರಿಯರಾದರು. ಈ ಮಧ್ಯೆ ಸೋಶಿಯಲ್ ಮೀಡಿಯಾಗಳಲ್ಲಿ ಆಂಬಿ ದಾಸ್ ವಿರುದ್ಧ ಆಕ್ರೋಶವೂ ಭುಗಿಲೆದ್ದಿತು. 'ನನಗೆ ಜೀವ ಬೆದರಿಕೆಗಳು ಬರುತ್ತಿವೆ. ನನ್ನ ಫೋಟೋಗಳನ್ನು ಹಾಕಿ ಕೆಟ್ಟದಾಗಿ ಬೈಯುತ್ತಿದ್ದಾರೆ' ಎಂದು ಆಂಬಿ ದಾಸ್ ದೆಹಲಿಯ ಸೈಬರ್ ಠಾಣೆಗೆ ದೂರು ನೀಡಿದರು. ಈ ಮಧ್ಯೆ ಶಶಿ ತರೂರ್ ನೇತೃತ್ವದ ಸಂಸತ್ತಿನ

ಸಮಿತಿ ನೋಟಿಸ್ ನೀಡಿ ಆಂಬಿ ದಾಸ್‌ರನ್ನು ಕರೆಸಿಕೊಂಡು ಎರಡು ಗಂಟೆಗಳ ಕಾಲ ವಿಚಾರಣೆ ನಡೆಸಿತು. ದೆಹಲಿ ವಿಧಾನಸಭೆಯ ಶಾಂತಿ- ಸೌಹಾರ್ದ ಸಮಿತಿಯೂ ಹಾಜರಾಗುವಂತೆ ನೋಟಿಸ್ ಜಾರಿ ಮಾಡಿತು. ಆಕೆ ಬರದಿದ್ದಾಗ ಹಕ್ಕುಚ್ಯುತಿಯ ಎಚ್ಚರಿಕೆ ನೀಡಿತು. ಇದೆಲ್ಲದರ ಪರಿಣಾಮವಾಗಿ ಆಂಬಿ ದಾಸ್ ರಾಜೀನಾಮೆ ನೀಡಿದರು. ಆಂಬಿ ದಾಸ್ ನಿಜಕ್ಕೂ ಬಿಜೆಪಿ ಪರವಾಗಿ ಕೆಲಸ ಮಾಡಿದರೆ? ಅವರು ಮೋದಿ ಅಭಿಮಾನಿಯೇ? ಬಹುಶಃ ಮುಂದಿನ ಕೆಲವು ದಿನಗಳಲ್ಲಿ ಆಕೆ ರಾಜೀನಾಮೆಗೆ ಇಳಿದರೆ ಈ ವಿಷಯ ಸ್ಪಷ್ಟವಾದೀತು.

ಆಂಬಿ ದಾಸ್ ಕೋಲ್ಕತ್ತಾದ ಲೋರೆಟೊ ಕಾಲೇಜ್‌ನ ವಿದ್ಯಾರ್ಥಿನಿ. ಪ್ರತಿಷ್ಠಿತ ಜೆಎನ್‌ಯುನಲ್ಲಿ ಅಂತರರಾಷ್ಟ್ರೀಯ ಸಂಬಂಧ ಮತ್ತು ರಾಜಕೀಯ ವಿಜ್ಞಾನದ ವಿಷಯದಲ್ಲಿ ಸ್ನಾತಕೋತ್ತರ ಪದವಿ ಪಡೆದಿದ್ದಾರೆ. ಕಳೆದ 9 ವರ್ಷಗಳಿಂದ ಫೇಸ್‌ಬುಕ್ ಮುಖ್ಯಸ್ಥೆಯಾಗಿದ್ದರು. ಅದಕ್ಕೂ ಮುನ್ನ ಮೈಕ್ರೊಸಾಫ್ಟ್ ಇಂಡಿಯಾ ಕಂಪನಿಯಲ್ಲಿ ಸಾರ್ವಜನಿಕ ನೀತಿ ವಿಭಾಗದ

ನಿರ್ದೇಶಕರಾಗಿ ಕೆಲಸ ಮಾಡಿದ್ದಾರೆ. ಆಂಬಿ ದಾಸ್ ಅವರ ಗಂಡ ಸೌಮ್ಯ ಚಟರ್ಜಿ. ಏಷ್ಯನ್ ಡೆವಲಪ್‌ಮೆಂಟ್ ಬ್ಯಾಂಕ್‌ನಲ್ಲಿ ಸೀನಿಯರ್ ಎಕ್ಸಿಕ್ಯೂಟಿವ್. ಇವರ ತಂದೆ ರಬಿರಂಜನ್ ಚಟ್ಟೋಪಾಧ್ಯಾಯ ತೃಣಮೂಲ ಕಾಂಗ್ರೆಸ್‌ನಿಂದ ಎರಡು ಸಲ ಶಾಸಕರಾಗಿ ಆಯ್ಕೆಯಾದವರು. ಮೊದಲ ಸಲ ಮಮತಾ ಬ್ಯಾನರ್ಜಿ ಸಂಪುಟದಲ್ಲಿ ಸಚಿವರಾಗಿದ್ದರು. ಎರಡನೇ ಸಲ ವಯಸ್ಸಿನ ಕಾರಣದಿಂದ ಸಚಿವರಾಗಿಲ್ಲ. ಈಗಲೂ ಪಕ್ಷದಲ್ಲಿ ಅವರು ಸಕ್ರಿಯ. ಆಂಬಿಗೆ ಅವಳಿ ಜವಳಿ ಸೋದರಿಯೊಬ್ಬಳಿದ್ದಾರೆ. ಆಕೆ ಬಿಜೆಪಿ ವಿದ್ಯಾರ್ಥಿ ಘಟಕವಾದ ಎಬಿವಿಪಿ ಯಲ್ಲಿ ಸಕ್ರಿಯರಾಗಿದ್ದಾರೆ! ಒಂದಂತೂ ನಿಜ. ಕಳೆದ 18 ತಿಂಗಳಲ್ಲಿ ಬಿಜೆಪಿ ಫೇಸ್‌ಬುಕ್‌ಗೆ ಅತ್ಯಧಿಕ ಜಾಹೀರಾತು ನೀಡಿದೆ. ಆ ಹಿನ್ನೆಲೆಯಲ್ಲಿ ಆಂಬಿ ದಾಸ್ ಕೆಲವು ಸಂದರ್ಭಗಳಲ್ಲಿ ಒಂದು ಕಣ್ಣನ್ನು ಮುಚ್ಚಿರಲೂ ಬಹುದು. ಶ್ರೀಮಂತ ಮನೆತನದಲ್ಲಿ ಹುಟ್ಟಿದ ಇನ್ನೂ 49ರ ಹರೆಯದ, 13.3 ಕೋಟಿ ರೂಪಾಯಿ ವೈಯಕ್ತಿಕ ಆಸ್ತಿ ಹೊಂದಿರುವ ಈಕೆ ರಾಜೀನಾಮೆಗೆ ಇಳಿದರೆ ಇನ್ನಷ್ಟು ಖ್ಯಾತಿ ಪಡೆಯಲೂಬಹುದು.